



السلام علیکم ورحمۃ اللہ وبرکاتہ

(آلہ آواز جس کو انگریزی میں "لاؤڈ اسپیکر" کہتے ہیں جامع مسجد وعیدین ومجالس وعظ وخطبہ میں استعمال کرنا جائز ہے یا نہیں؟ (محمد سلیمان از بردوان

الجواب بعون الوهاب بشرط صحۃ السؤال

!و علیکم السلام ورحمۃ اللہ وبرکاتہ

!الحمد للہ، والصلاۃ والسلام علی رسول اللہ، أما بعد

عام مذہبی یا علمی جلسہ کی طرح اذان میں مؤذن کی آواز اور عیدین وجمعہ کے موقع پر، نماز میں امام کی آواز دور کے تمام مقتدیوں تک، اور خطبہ کی آواز دور کے لوگوں تک پہنچانے کے لیے لاؤڈ اسپیکر (آلہ مکیہ الصوت) کا استعمال، اور اس کو امام اور مؤذن وخطیب کے سامنے رکھنا جائز اور مباح ہے۔ ایسی ضرورت کے وقت اس آلہ کے استعمال میں شرعاً کوئی قباحہ نہیں ہے۔ اور اذان و نماز و خطبہ جمعہ وعیدین کی صحت میں کوئی خلل نہیں واقع ہوگا۔ اس کے استعمال کے عدم جواز پر شرعاً اور عقلاً کوئی دلیل قائم نہیں ہے، بلکہ اس آلہ کا استعمال اس حیثیت سے مستحسن ہے کہ امام اور خطیب کو دور کے مقتدیوں اور حاضرین تک اپنی آواز پہنچانے کی کوشش میں گلا پھاڑ پھاڑ کر پیچھے اور تکلیف و تضع کرنے کی ضرورت نہیں پڑتی، کیوں کہ اس کے ذریعہ خطیب و امام کی اصل آواز (صدائے بازگشت اور نقل نہیں) بلا تکلف براہ راست دور کے تمام لوگوں تک پہنچ جاتی ہے۔ اس طرح بڑے سے بڑے اجتماع میں مقتدیوں و حاضرین خطبہ کتنی دور کیوں نہ ہوں امام و مقتدیوں کے درمیان افعال و حرکات (رکوع وسجدہ وقومہ وغیرہ) میں اختلاف نہیں واقع ہوتا، بلکہ تمام مقتدیوں میں ترتیب و نظام قائم رہتا ہے، رکوع سجدہ وغیرہ تمام افعال میں امام و مقتدی کے درمیان آخر تک موافقت و مطابقت قائم رہتی ہے۔

اور مطابقت قائم رکھنے کے لیے التفات اور ادھر ادھر رخ پھیرنے کی ضرورت نہیں پڑتی۔ اور نماز پورے خشوع خضوع و اطمینان قلب کے ساتھ ادا ہو سکتی ہے۔ و نیز خطبہ میں انتشار نہیں پیدا ہوتا تمام حاضرین کامل توجہ اور یکسوئی کے ساتھ خطبہ سنتے رہتے ہیں۔

(محدث دہلی ج: 8 ش: 8، شوال 1359ھ دسمبر 1940ء)

ہذا ما عندی واللہ اعلم بالصواب

فتاویٰ شیخ الحدیث مبارکپوری

جلد نمبر 1

صفحہ نمبر 206

محدث فتویٰ